

NØVN

SAMBAND

MAGNUS GUNNARSSON
MAGGI@SOSIALURIN.FO
TLF 341800 FAX 341801

Á hesum síðum bera vit tíðindi um merkisdagar, so sum rundar føðingardagar, brúdleyps dagar, starvssetanir o.t.



Vivi J.J. Myllhamar úr Sandavági gjørdist hepni vinnarin av 42“ flatskermnum

Vivi gjørdist hepni vinnarin

Vinnarin av jóladráttinum á Loppan.fo er funnin. Fríggjadagin 28. desember varð 42“ flatskermurin burturlutaður í jóladráttinum á Loppan.fo. Millum allar skrásettu brúkararnar var tað Vivi J.J. Myllhamar úr Sandavági, ið gjørdist hepni vinnarin.

Dagin eftir handaði Benny Brockie, stjóri í sp/f Drainsoft, vinningin til eina ovurfegna Vivi í Expert í SMS. Spurd um vinningin svaraði hon, at skermurin kom heilt væl

við, tí hon bert átti eitt lítið sjónvarp í íbúðini, har hon býr.

Loppan.fo varð alment tikin í nýtslu 11. desember í fjør, og manningin hjá sp/f Drainsoft, ið eigur og rekur uppboðssøluna, eru sera væl nøgdir við undirtøkuna, ið heimasíðan hevur fingið. Sp/f Drainsoft hevur síðan 1997 forritað og ment kt-loysnir, har ímillum forrit, spøl og heimasíðuloytnir fyri virkir.

Minningarorð um Torkil Beder

Hóast árin vóru mong og heilsan ikki hevur verið góð, nógvu seinastu árin, so kom tað dátt við at frætta, at Torkil var farin.

Torkil var sonur Ingiborg og Poul Johannes Beder í Vági. Hann var borin í heim 27. februar 1924 og var næstelstur av fimm systkjum. Eftirløknaskúlagongd fór Torkil at lesa guðfrøði og gjørdist prestur í Ónagerði í 1954, har hann starvaðist til hann fekk prestastarv í Fuglafirði í 1956.

Torkil giftist við Ingu Midjord, eisini úr Vági, og fingi tey fyra børn: Páll, Tordis, Heina og Johan.

Meðan Torkil las í Keypmannahavn, arbeiddi Inga fyri at vinna til dagsins uppihald.

Í Fuglafirði hava tey bæði trivist væl. Torkil tók sær væl av uppgávanum í sambandi við prestaembæti og røkti hann eisini grannabygdin. Hann var væl dámdur, bæði sum prestur og menniskja.

Tá barnaheimið hjá Torkili varð selt, keyptu Inga og hann húsini. Kanska høvdu tey eina ætlan um at flyta suður aftur á ellisár, men tá bæði Tordis og Heini settu búgv í Fuglafirði og Johan á Kambsdali, so var ikki lógi, at tey bygdu sær hús í bygdini og seldu suðuri á Smillabø.

Meðan Torkil var virkin prestur, og familjan búði í prestagarðinum, vóru vit triggjarsystriar í uppvækstri. Fyri okkum var tað av størstu upplivingum at ferðast norður til Fuglafjarðar. Altíð vóru vit og foreldur okkara væl móttikin, og fingi vit børn nógvar góðar latur saman við systkina-bernum okkara. Sandurin,



svimjihylurin, prestagarðurin og umhvørvið har, vóru eitt satt paradís fyri okkum børn. Í prestagarðinum samlaðust nógv børn úr grannalagnum, og har leiktu vit frá morgni til myrkurs. Inga mostir syrgdi fyri øllum. Var og enn sera ófør í øllum.

Torkil var ein góðlyntur og blíður maður. Hann var ikki dømandi. Hann var eisini sera skemtingarsamur og altíð í góðum lag. Larmandi látur hansara var so smittandi. Torkil var áhugaður í føroyskari list, serliga í myndlistini, og greiddi hann ofta frá henni. Eisini dámdi honum væl tónleik og sang og tað mátti vera í prestagarðinum, at vit fyrstu ferð hoyrdu og góvu okkum far um klassiskan tónleik.

Torkil og Inga mostir vóru so góð við okkum børn. Ikki sørt, at vit vórðu forkelaðar, tá vit vitjaðu.

Um ein okkara ikki dámdi okkurt, ja, so hevði

Inga skjótt gjørt okkurt annað. Torkili dámdi væl góðgæti, og blikkið á ovastu hill inni í spískammarinum, goymdi mangt gott, ið hann hevði keypt frá Øregaard. Tá Torkil tók blikkið niður, var dagur í viku, og tað var tað so at siga hvønn dag.

Tá Ingiborg, mamma hansara var á lívi, vitjaði hann og familjan ofta suður. Altíð var hann inni á gólvinum hjá okkum, og hvørja ferð hevði hann okkurt við til okkara.

Tá vit vóru smágentur, hevði Torkil ein lítlan bil, ein fólkavogn. Mangan fóru vit túrar í grannabygdin og sera spennandi var at síggja rynkusteinarnar í Oyndarfirði, vassa í Sandá á Selatrað og at spæla í mølini í Elduvík. Onkuntíð, tá vit fóru túr, vóru vit so nógv í tali, at onkur okkara mátti sita í viðførirúminum, sum var inni í bilinum. Torkil hevði eisini bát og dámdi honum óføra væl at

slappa í fjørðin.

Torkil var framúr góður frásøgumaður, og hugtók hann bæði vaksin og børn. Um kveldarnar, tá vit børn vóru lögst, segði hann ofta frá ymiskum tilburðum, bæði slíkum hann sjálvur hevði upplivað og somuleiðis frá gomlum dögum. Ofta sníktu vit okkum niður av loftinum at lurta. Spennandi, og ikki sjáldan óhugnaligir tilburðir. Trupult var tá at sovna, og tað hendi meira enn eina ferð, at onkur endaði í songini hjá foreldrunum.

Nú Torkil andaðist, høvdu Inga og hann búð í húsum teirra á Bjarnavegi í 18 ár. Altíð var hugnaligt at koma inn á gólv. Ein kendi seg so væl saman við teimum báðum. Blíð og fyrirkomandi - ein umfevandi hiti, ið vit framhaldandi kenna.

Tað kennist tómt, nú Torkil er farin. Hann fylti nógv, hóast hann ikki var ein dominerandi maður.

Saknurin er stórur, serliga hjá tykkum Ingu, Páll, Tordis, Heina og Johan og familjum tykkara. Tó, tit kunnu gleðast um ta tíð, ið tykkum varð lutað at vera saman við honum. Tit eiga nógv góð minnir um ein góðan mann, pápa, verpápa, abba og langabba.

Vit systir eru takksammar fyri allar tær góðu latur, vit hava havt hjá tykkum og eru minnini frá barna- og ungdomsdögum okkara ein virðismikil skattur, sum vit fjálga um og minnst við takksemi.

Friður verið við minninum um Torkil og Harrin styrki tykkum í komandi tíð.

Kirstin, Tonnie og Karin



Donsku kunstnarhjúnini Hjørdis og Jørgen Bayn skulu hava eina málningaframsýning í Smiðjuni í Lítuvík summar

Kunstnarahjún í Smiðjuna í summar

Donsku kunstnarhjúnini Hjørdis og Jørgen Bayn skulu eftir ætlan hava eina málningaframsýning í Smiðjuni í Lítuvík summar.

Hjørdis og Jørgen Bayn hava ferðast nógv kring

heimin og fingið íblástur til sínar málningar.

Í fjør vóru tey í Føroyum fyri fyrstu ferð og kunnaðu seg um landið, samstundis sum tey bíløgdu sær Smiðjuna í Lítuvík til eina framsýning. Eftir ætlan

skulu tey verða í einar 2-3 vikur í Føroyum í summar.

Hjúnini búgva í Humlebæk, har tey hava sítt egna atelier. Framsýningin í Smiðjuni verður í døgnum 20. til 27. august.